

بسم الله الرحمن الرحيم

هداية السائل الى اختلاف المطالع

يعنى

مسئله اختلاف رؤيت هلال

مؤلف:

مولانا عطاء الله ديوبي

مترتب:

ابوالوفاء محمد طارق عادل خان

معلومات ورابطه:

<http://www.ahya.org>

mtak32@yahoo.com

بسم الله الرحمن الرحيم

پیش لفظ

الحمد لله وكفى و سلام على عباده الذي اصطفى اما بعد

سلطنت عثمانیہ کے زوال کے نتیجے میں جب خلافت کا خاتمہ ہوا اور امت مسلمہ کی وحدت پارہ پارہ ہو گئی تو مسلمانوں کی مملکت ممالک میں تقسیم ہو گئی جہاں ہر مسلمان حکمران علیحدہ علیحدہ اور مطلق العنان حاکم تھا ہر ملک کے تمام معاملات خواہ ان کا تعلق دفاع سے ہو یا کرنسی سے اور وسائل ہوں یا مسائل تمام کے تمام امور داخلی اور نجی معاملات قرار پائے اس طرح غیروں کی سازش نے مسلمانوں کو آزادی اور خود مختاری کے جھوٹے خواب دکھا کر دفاع میں اپنا محتاج، مالی معاملات میں آئی ایم ایف اور ولڈ بینک کا غلام اور بہترین معدنی وسائل کو چند ہاتھوں میں سوئپ کر اور امت مسلمہ کو بحیثیت مجموعی محروم کر کے خوب خوب بے وقوف بنایا حتی کہ اسلامی رسوم و عبادت میں بھی سبکدوشی کی جگہ خود انحصاری کو دے دی گئی جس کے باعث امت مسلمہ کی وہ وحدت بھی ناپید ہو گئی جو قریب المرگ خلافت عثمانیہ میں بھی دیکھی جاسکتی تھی۔

اسلام میں عبادات اور عبادات سے تعلق رکھنے والے مسائل کا آپس میں چولی دامن کا ساتھ ہے اور ان مسائل میں ایک اہم ترین ایک مسئلہ عباداتی امور کے اوقات کا رکا ہے مثلاً اسلام کے بنیادی ارکان میں سے چار یعنی نماز، روزہ، حج اور زکوٰۃ کی ادائیگی پابندی اوقات کی بغیر ناممکن اور لا حاصل ہے ان اوقات کا تعلق کبھی سورج سے ہوتا ہے اور کبھی چاند سے، سورج مشرق سے روزانہ طلوع ہوتا ہے جبکہ چاند ہر ماہ مغرب سے طلوع ہوتا ہے اور جس طرح نماز کے اوقات اور روزہ کے سحر و افطار کا تعلق سورج کے طلوع و غروب سے اسی طرح رمضان کا آغاز و اختتام، حج کے ایام، عیدین اور حرمت والے مہینوں کے تعین کا چاند کے طلوع سے تعلق ہے، ہر ماہ طلوع ہونے والے پہلی تاریخ کے چاند کو عرف عام میں ہلال کہا جاتا ہے لیکن معلوم ہونا چاہیے کہ ہلال کے معنی چاند نہیں بلکہ ہلال کے معنی کسی چیز کا مشہور و معروف ہو جانا ہے جیسا کہ اللہ تبارک و تعالیٰ نے قرآن کریم میں ارشاد فرمایا کہ:

﴿انما حرم عليكم الميتة والدم ولحم الخنزير وما اهل به لغير الله فمن

اضطر غير باغ ولا عاد فلا اثم عليه ان الله غفور رحيم ☆ البقرة ۱۷۳﴾

یعنی ”بے شک تم پر حرام ہے مردار، خون، سور کا گوشت اور ہر وہ چیز جو اللہ کے علاوہ کسی اور کے نام پر مشہور ہو، پس اگر کوئی (جان بچانے کے لئے) مجبور ہو ایسی کسی چیز کے کھانے پر تو کوئی گناہ نہیں لیکن وہ کسی بغاوت یا عادت کے طور پر ہرگز ایسا نہ کرے، بلاشبہ اللہ غفور الرحیم ہے“ ہمارے عام مترجمین یہاں ”اہل“ کا مطلب اکثر ذبیحہ کر دیتے ہیں حالانکہ ذبیحہ خود عربی زبان کا لفظ ہے جو ”اہل“ کا نعم البدل نہیں ہو سکتا چونکہ مشرکین عرب عام طور پر غیر اللہ کے نام پر جانور ہی ذبح کرتے تھے اس لئے اکثر مفسرین نے لفظ ”اہل“ کا ترجمہ ذبیحہ کر دیا ہے لیکن صحیح ترات یہ ہے کہ لفظ ”اہل“ میں وہ تمام چیزیں داخل ہیں جو خالص اللہ کے لئے نہ ہوں بلکہ اللہ کے علاوہ کسی دوسرے کی بھی جانب منسوب و مشہور ہوں، اس اعتبار سے ہمارے یہاں مروجہ رویت ہلال یا رویت ہلال کمیٹی کی اصطلاح بھی صحیح نہیں ہے لیکن چونکہ ایک اصطلاح رائج ہو گئی ہے لہذا ہم بھی مجبور ہیں کہ اسی اصطلاح کو استعمال کریں تاکہ عوام الناس کی سمجھ میں بات آجائے، اس وقت تقریباً تمام اسلامی ممالک میں اپنی اپنی کمیٹی ہے جس کا اجلاس ہر ماہ کی آخری تاریخ کو منعقد ہوتا ہے جس میں شامل کمیٹی کے ارکان خود چاند نہ دیکھ کر یا ملک کے اندر سے کسی چاند دیکھنے والے کی شہادت کے موصول ہونے کے بعد ماہ جدید کے آغاز کا اعلان کرتے ہیں لیکن رویت ہلال کمیٹی کے یہ ارکان کسی دوسرے ملک کی رویت کو قبول نہیں کرتے اور نہ ہی اپنے ملک میں اسے نافذ العمل مانتے ہیں حالانکہ ممالک کی یہ تقسیم و حد بندی قطعی طور پر غیر متوازن اور غیر منطقی ہے اس لئے اختلاف مطالع یعنی چاند کا روئے زمین کے مختلف علاقوں میں مختلف اوقات میں دکھائی دینے کی دہائی دیکر ہر ملک کا اپنا چاند خود دیکھنا قطعی طور پر مضحکہ خیز بات ہے، اختلاف مطالع کو صحیح طور پر سمجھنے کے لئے یہ جاننا ضروری ہے کہ جغرافیائی اعتبار سے کرہ ارض کو دو طرح کے افقی اور عمودی خطوط پر تقسیم کیا گیا ہے ان میں اول الذکر کو عرض البلد یعنی مشرق اور مغرب کے مابین چلنے والے خطوط اور مؤخر الذکر کو طول البلد یعنی شمال اور جنوب کے درمیان چلنے والے خطوط کہا جاتا ہے، اب جو لوگ وحدت مطالع کے برخلاف اختلاف مطالع کے قائل ہیں انکے نظریہ کے مطابق روئے زمین کے وہ

علاقے جو ایک ہی طول البلد پر واقع ہیں وہاں ایک علاقہ دوسرے علاقہ کی رویت پر اعتماد کرتے ہوئے چاند کا اعلان کرے گا لیکن فی الحقیقت ایسا نہیں ہے مثلاً سعودی عرب، کویت، عراق، اردن اور ترکی وغیرہ تقریباً یکساں طول البلد پر واقع ہیں اسکے باوجود ایک دوسرے کی رویت پر اعتبار نہیں کرتے اور اپنا چاند خود دیکھتے ہیں جبکہ متحدہ عرب امارت جس کا طول البلد سعودیہ سے کسی قدر ہٹ کر ہے وہ سعودیہ کی رویت کا اعتبار کرتا ہے اسی لئے ماہر فلکیات اور شمالی امریکہ کی شوری کونسل کے ممبر سید خالد شوکت نے اپنی انٹرنیٹ ویب سائٹ www.moonsighting.com کے ایک مضمون میں لکھا ہے کہ:

﴿اس وقت سعودی عرب سمیت تمام ممالک کا اختلاف مطالع یا وحدت مطالع میں سے کسی پر بھی عمل نہیں ہے، اگر وحدت مطالع پر عمل کیا جائے تو امریکہ، انڈیا، یمن، ناٹجیر یا اورفنی وغیرہ میں ایک ہی اسلامی تاریخ ہونی چاہیے جو کہ نہیں ہے جبکہ اگر اختلاف مطالع پر عمل ہو تو یہ سیاسی حد بندیاں نہیں ہونی چاہئیں جو ایک ملک کو دوسرے ملک سے علیحدہ کرتی ہیں﴾

سید خالد شوکت نے وحدت مطالع یعنی پوری دنیا میں ایک اسلامی تاریخ نافذ کرنے کو ناقابل عمل قرار دیا ہے اور اسکی جگہ ملائیشیا کے پروفیسر محمد الیاس کے حوالے سے ایک ٹرائی زونل ہجری کلینڈر یعنی سطحاتی ہجری تقویم پیش کی ہے جس میں سائنسی اور فلکیاتی عوامل کو مد نظر رکھتے ہوئے پوری دنیا کو تین مختلف زون یا طبقات میں تقسیم کیا گیا ہے جسمیں پہلا زون براعظم شمالی اور جنوبی امریکہ پر مشتمل ہے جہاں چاند سب سے پہلے نظر آتا ہے، دوسرا زون براعظم یورپ، براعظم افریقہ اور براعظم ایشیا کے مغربی علاقے جس میں ہندوستان کا بھی بیشتر حصہ شامل ہے یعنی تقریباً تمام اسلامی ممالک سوائے بنگلہ دیش اور انڈونیشیا اور ملائیشیا اس میں آجاتے ہیں جبکہ تیسرا زون براعظم ایشیا کے مشرقی علاقے اور براعظم آسٹریلیا وغیرہ پر مشتمل ہے، یہ ٹرائی زونل ہجری کلینڈر اختلاف مطالع اور وحدت مطالع کے درمیان ایک تصور پیش کرتا ہے جس کے مطابق کسی زون میں ایک مسلمان کی شہادت پورے زون کے مسلمانوں پر لاگو ہوگی اس ٹرائی زونل ہجری کلینڈر کی بنیاد ان فلکیاتی حقائق پر ہے کہ جس طرح کرہ ارض سورج کے گرد ایک بیضوی مدار میں گھوم رہا ہے اسی طرح چاند

بھی کرہ ارض کے گرد ایک بیضوی مدار میں گھوم رہا ہے زمین اپنی یہ گردش سورج کے گرد ایک سال میں مکمل کرتی ہے جبکہ چاند زمین کے گرد اپنا ایک چکر ایک ماہ میں مکمل کرتا ہے جب چاند اپنا چکر زمین کے گرد مکمل کرتا ہے تو آخری مقام وہ آتا ہے جہاں سورج، چاند اور زمین ایک لائن میں آ جاتے ہیں مگر ایک سطح پر نہیں ہوتے کیونکہ اگر ایک سطح پر ہوں تو چاند گرہن یا سورج گرہن واقع ہوتا ہے جبکہ صرف ایک لائن میں آگے پیچھے ہونے کی صورت میں چاند پر پڑنے والی سورج کی روشنی کا کوئی بھی حصہ زمین پر منعکس نہیں ہوتا جس کے نتیجے میں ہم اس اماؤس کی رات چاند کو نہیں دیکھ سکتے اسکے بعد جب چاند اپنی مقررہ رفتار سے آگے بڑھتا ہے تو وہ مقام آتا ہے جہاں چاند سورج کی روشنی کا ایک معمولی حصہ زمین کی طرف منعکس کرتا ہے اسی کو پہلی تاریخ کا چاند یا ہلال کہتے ہیں اس ہلال کو نگلی آنکھ سے اسی وقت دیکھا جاسکتا ہے جب اس چاند کی عمر کم از کم اٹھارہ سے بیس گھنٹے ہو کیونکہ چاند کی سطح پر پائے جانے والے پہاڑ اس سے قبل منعکس ہونے والی سورج کی روشنی کو زمین تک نہیں پہنچنے دیتے اسکے علاوہ چاند کا براہ راست افق پر ہونا بھی ایک اہم وجہ ہے کیونکہ چاند زمین کے گرد اپنے ہر چکر میں اپنی سطح بھی تبدیل کرتا ہے جس باعث کبھی کبھی چاند انتہائے مغرب مثلاً امریکہ میں پہلے نظر آنے کے بجائے وسطی علاقے مثلاً یورپ یا سعودی عرب میں پہلے یا ساتھ ساتھ نظر آتا ہے۔

اس ساری تفصیل سے نتیجہ یہ نکلا کہ اس وقت امت مسلمہ میں اختلاف مطالع کے بہانے جو انتشار اور افتراق ہے وہ نہ صرف غیر معقول ہے بلکہ علم فلکیات کے اعتبار سے بھی غلط ہے یعنی اختلاف مطالع کا مطلب ہر ملک کا اپنا اپنا چاند نہیں بلکہ اختلاف مطالع کے مطابق ایک مطلع رکھنے والے تمام ممالک کا ایک چاند ہے اور ماہرین علم فلکیات کے مطابق تقریباً تمام اسلامی ممالک کا مطلع ایک ہی ہے لہذا خواہ اختلاف مطالع پر عمل کیا جائے یا وحدت مطالع پر بصورت میں امت مسلمہ کا چاند ایک ہی ہونا چاہیے، بعض لوگ چاند کے مسئلہ میں امت مسلمہ میں پائے جانے والے اس انتشار کو معیوب نہیں گردانتے اور یہ دلیل دیتے ہیں کہ جس طرح پوری امت مسلمہ ایک وقت میں کوئی نماز ایک ساتھ ادا نہیں کرتی مثلاً ایک جگہ فجر کا وقت ہے تو دوسری جگہ ظہر کی نماز پڑھی جا رہی ہوتی ہے جبکہ تیسری جگہ عصر کی نماز کا وقت ہوا ہوتا ہے اسی طرح مغرب اور

عشاء کا بھی معاملہ ہے لیکن یہ دلیل بہت سطحی اور بے وزن ہے کیونکہ نماز کے اوقات کا تعلق سورج سے ہے اور سورج ایک مخصوص رفتار سے مشرق سے مغرب کی طرف سفر کر رہا ہوتا ہے اس حساب سے ہر علاقے اور ہر شہر کے لوگ اپنی نمازیں ادا کر رہے ہوتے ہیں یعنی نمازوں کے اس فرق میں بھی ایک ہم آہنگی اور ترتیب ہے جبکہ چاند کے مسئلہ میں یہ فرق کسی ہم آہنگی یا ترتیب کو نہیں بلکہ ایک انتشار و نزاع کی کیفیت کو نمایاں کرتا ہے یہی وجہ ہے کہ اکثر اہم موقعوں پر یہ چیز ایک جھگڑے کی صورت اختیار کر جاتی ہے جس سے غیر مسلموں کو ہم پر ہنسنے کا موقع ملتا ہے اسی چیز کو پیش نظر رکھتے ہوئے فاضل مؤلف جناب مولانا عطاء اللہ صاحب ڈیروی نے یہ رسالہ ترتیب دیا ہے تاکہ دور جدید میں احادیث نبوی اور اسلاف کی آرا کو مد نظر رکھتے ہوئے اس مسئلہ کا صحیح حل تلاش کیا جاسکے اور امت مسلمہ کو اس نہایت اہم مسئلہ میں انتشار و افتراق سے بچایا جاسکے، دعا ہے کہ اللہ تبارک و تعالیٰ دیگر اہل علم حضرات کو بھی اس اہم مسئلہ کی جانب از سرے نو غور فکر کرنے کی توفیق عطا فرمائے۔ آمین

☆ و علی اللہ علی نبینا محمد و علی آلہ واصحابہ وسلم ☆

والسلام

ابوالوفاء محمد طارق عادل خان

یکم ذوالحجہ ۱۴۲۳ ہجری

بسم الله الرحمن الرحيم

ہدایۃ السائل الی اختلاف المطالع

سوال: ایک شہر یا ملک میں رمضان وعید کا چاند نظر آ گیا دوسرے میں نظر نہیں آیا جس جگہ چاند نظر نہیں آیا وہ کیا کریں؟ یعنی دوسری جگہ کے چاند کا اعتبار کریں یا نہ کریں۔

الجواب: رمضان کا روزہ یا عید کی نماز کے لئے چاند کا دیکھا جانا ضروری ہے لیکن کیا ہر مسلمان کو خود چاند دیکھنا ہے یا کسی مسلمان کا دیکھ لینا اسکے لئے کافی ہے اس میں شریعت مطہرہ کا یہ فیصلہ ہے کہ ہر مسلمان کو خود چاند دیکھنا ضروری نہیں ہے بلکہ دو ثقہ سچے مسلمانوں کی شہادت عید کی نماز کے لئے اور ایک مسلمان کی شہادت رمضان کے چاند کے لئے کافی ہے

اختلاف المطالع اور فقہ مالکی:

اس سلسلہ میں امام ابن عبد البر فرماتے ہیں کہ:

﴿فكان مالک فيما رواه عنه ابن القاسم و المصرون اذا ثبت عند الناس ان اهل بلد رأوه فعليهم القضاء لذلك اليوم الذى افطروه وصامه غيرهم بروية صحيحة وهو قول الليث والشافعى والكوفيين و

احمد ☆ الاستذکار ص ۲۹ ج ۱۰﴾

یعنی ”امام مالکؒ نے کہا کہ مسلمانوں میں سے کسی شہر کے مسلمان نے چاند دیکھا ان مسلمانوں نے اس دن کا روزہ رکھا تو جس کسی دوسرے شہر کے مسلمانوں نے چاند نہ ہونے کی وجہ سے وہاں اس دن روزہ نہیں رکھا ان کو اس دن کی قضاء کرنی چاہیے اور دوسرے شہر کے مسلمانوں کی رویت پر عمل کرنا چاہیے اسکے بعد امام ابن عبد البر لکھتے ہیں کہ امام لیث بن سعد، امام شافعی، امام احمد اور اہل کوفہ کا بھی یہی قول ہے ”امام مالکؒ کا یہ قول عبد الرحمن بن قاسم نے نقل کیا ہے جبکہ اہل مدینہ نے امام مالکؒ سے یہ قول نقل کیا ہے کہ ایک شہر والوں کی رویت دوسرے شہر والوں کے لئے معتبر نہیں البتہ اگر مسلمانوں کا امام و خلیفہ دوسرے شہر کے

مسلمانوں کو اس پر عمل کرنے کا حکم دے تو پھر ان مسلمانوں پر اس خلیفہ کا حکم ماننا واجب ہے، اور علامہ باجیؒ موطا امام مالک کی شرح المثنیٰ ص ۷۳ ج ۲ میں لکھتے ہیں کہ:

﴿اذا رأى أهل البصرة هلال رمضان ثم بلغ ذاك أهل الكوفة والمدينة واليمن، فالذي رواه ابن القاسم وابن وهب بن مالك في المجموعة لزهم الصيام أو القضاء ان فات الاداء وروى القاضي ابواسحاق عن ابن الماجشون انه ان كان ثبت بالبصرة بامر شائع ذائع يستفنى عن الشهرة والتعديل فانه يلزم غيرهم من اهل البلاد القضاء﴾

یعنی اگر اہل بصرہ رمضان کا چاند دیکھ لیں اور ان کی رویت کا حال اہل کوفہ اہل مدینہ اور اہل یمن کو مل جائے تو ان کو ان کی رویت پر عمل کرنا ضروری ہو جائے گا، امام مالکؒ سے عبدالرحمن بن قاسم اور ابن وهب نے نقل کیا ہے کہ اگر رمضان کا پہلا روزہ ان سے فوت جائے تو ان کو اس کی قضاء ضروری ہے اور امام مالکؒ سے ابواسحاق نے بواسطہ ابن الماجشون یہ نقل کیا ہے کہ اگر ان ملکوں میں چاند ہونے کا ثبوت اس طرح ہو جائے کہ اسکو امر یقینی کہا جاسکے تو دوسرے ملک و شہروالوں پر ان کی رویت کا قبول کرنا واجب ہو جائے گا لیکن اگر ایسا نہیں بلکہ اسکی رویت چند افراد تک محدود ہو تو اسکا حکم اس ملک و شہر تک محدود رہ جائے گا البتہ اگر اس ملک کے خلیفہ و امیر المؤمنین کے ہاں ان کی رویت ثابت ہو جائے تو اس ملک کے تمام مسلمانوں پر اس کا حکم لاگو ہوگا۔

اختلاف المطالع اور فقہ شافعی و حنبلی:

اور حلیۃ العلماء فی مذاہب الفقہاء میں ہے کہ:

﴿ان رأوا الهلال في بلد ولم يروه في بلد آخر فان كانا متقاربين وجب الصوم على أهل البلدين وان كانا متباعدين وجب على من رأى ولم يجب على من لم يرا والتباعدان يختلف المطالع كالعراق الشام

والحجاز وهذا الذى ذكره الشيخ ابو حامد وذكر القاضى ابو الطيب^۲

انه يحب الصوم على اهل جميع البلاد بالرؤية فى بعضها وحكى

ذالك من احمد ☆ حلية العلماء فى مذاهب الفقهاء ص ۱۸۰ ج ۳ ﴿

یعنی ”شافعی مذہب میں اگر کسی ایک ملک یا شہر میں چاند ہو جائے اور دوسرے ملک یا شہر میں نہ ہو تو اگر یہ ملک و شہر قریب قریب ہوں تو جہاں چاند نظر نہیں آیا ان لوگوں کو دوسرے ملک و شہر کی رؤیت کو تسلیم کرنا ضروری ہے لیکن اگر یہ شہر یا ملک دور دور ہوں جہاں چاند ایک دن نہیں ہو سکتا ہو جیسا کہ عراق، شام اور حجاز وغیرہ تو جس ملک و شہر میں چاند ہوا ہو صرف وہاں کے لوگ اس چاند کے احکامات کے مکلف ہوں گے اور دوسرے ملک والے نہیں ہوں گے لیکن قاضی ابوالطیب طاہر بن عبداللہ بن عمر الطبری المتوفی ۴۵۰ ہجری نے فرمایا ایک ملک یا شہر والوں کی رؤیت تمام ممالک و بلاد اسلامیہ کے لئے ہے، امام احمدؒ سے بھی ایسا ہی منقول ہے“ اور اسی مسئلہ کے تحت امام خطابی المتوفی ۳۸۸ ہجری فرماتے ہیں کہ:

﴿اختلف الناس فى الهلال يستهله اهل بلد فى ليلة ثم يستهله اهل بلد

آخر فى ليلة قبلها او بعدها فذهب الى ظاهر حديث ابن عباس القاسم

بن محمد و سالم بن عبد الله بن عمر و عكرمة و هو مذهب اسحق، قالوا

لكل قوم رؤيتهم وقال ابن المنذر قال اكثر الفقهاء اذا ثبت بخبر الناس

ان اهل بلد من البلدان قدر او قبلهم فعليهم قضاء ما افطروه و هو قول

اصحاب الراى و مالک و اليه ذهب الشافعى و احمد ☆ مختصر سنن

ابى داؤد للمنذرى ص ۲۲۰ ج ۳ ﴿

یعنی ”چاند کے مسئلہ میں علماء نے اختلاف کیا ہے مثلاً ایک ملک و شہر میں چاند دکھائی دیتا ہے

اور دوسرے میں نہیں تو ابن عباس کی حدیث کے ظاہر پر عمل کرتے ہوئے قاسم بن محمد بن ابی بکر، سالم بن

عبداللہ بن عمر، عکرمہ مولیٰ ابن عباس نے کہا کہ ہر ملک و شہر کی رؤیت اس کے اپنے لئے ہے دوسرے لئے نہیں

ہے امام اسحاق بن راہویہ کا بھی یہی قول ہے لیکن فقہاء امت کی اکثریت کا قول یہی ہے کہ ایک ملک و شہر کی

رویت دنیا کے تمام مسلمانوں کے لئے ہے اس لئے اگر کسی ایک ملک و شہر میں چاند ایک دن ہوا اور دوسرے میں دوسرے دن ہوا تو ان لوگوں کو ایک روزہ کی قضاء کرنی ہوگی اس مسئلہ میں اصحاب رائے یعنی امام ابوحنیفہؒ، امام مالکؒ، امام شافعیؒ اور امام احمدؒ کا یہی قول ہے،

اختلاف المطالع اور فقہ حنفی:

اور فقہ حنفی کی مشہور اور مستند کتاب عین الہدایہ ص ۸۷۹ ج ۱ پر لکھا ہے کہ:

﴿ظاہر مذہب یہی ہے کہ جب کسی شہر میں چاند دیکھا جانا ثابت ہو تو تمام لوگوں پر حکم لازم ہوگا حتیٰ کہ اہل مغرب کی رویت سے اہل مشرق پر چاند ہو جانے کا حکم لازم ہوگا اس سے ثابت ہوا کہ ظاہر مذہب میں اختلاف مطالع کا اعتبار نہیں اور اسی پر فتویٰ ہے﴾

اور فقہ حنفی کی دوسری معروف کتاب فتاویٰ عالمگیری ص ۱۹۸، ۱۹۹ ج ۱ میں ہے کہ:

﴿ولا عبرة لاختلاف المطالع في ظاهر الرواية، كذا في فتاوى قاضيخان وعليه فتوى الفقيه أبي الليث وبه كان يفتي شمس الانمہ الحلواني قال

لورأي مغرب هلال رمضان يحب الصوم على أهل مشرق﴾

یعنی ”ہمارے ظاہر مذہب میں مطالع کے اختلاف کا کوئی اعتبار نہیں ہے، فتویٰ قاضی خان میں اسی طرح ہے اور فقیہ ابواللیث کا فتویٰ بھی اسی پر ہے اور شمس الانمہ حلوانی بھی یہی فتویٰ دیا کرتے تھے، ان کا فتویٰ ہے کہ اہل مغرب رمضان کا چاند دیکھ لیں تو اہل مشرق کو ان کی رویت پر روزہ رکھنا ضروری ہوگا“

اس سے معلوم ہوا کہ جمہور ائمہ مسلمین کا یہی مسلک ہے کہ ایک ملک یا شہر والوں کی رویت دوسرے ملک یا شہر کے مسلمانوں کے لئے بھی معتبر ہے جیسا کہ ائمہ اربعہ یعنی امام ابوحنیفہؒ، امام مالکؒ، امام شافعیؒ اور امام احمدؒ کا قول نقل کیا جا چکا ہے اس میں ملکوں کے قرب و بعد یا اختلاف مطالع کی رعایت نہیں کی گئی۔

رویت ہلال کے مسئلہ میں دوسرا موقف:

اختلاف المطالع کے ضمن میں قدیم فقہاء کے برعکس موجودہ دور کے اکثر علماء کا قول یہ ہے کہ چاند کی

رویت میں اختلاف مطالع کا لحاظ رکھنا ضروری ہے لہذا ایک ملک و شہر کی رویت صرف اس ملک والوں کے لئے معتبر ہوگی جن کا مطالع ایک ہوگا چنانچہ جن دو ملکوں کے مطالع مختلف ہوں گے ان میں سے ایک ملک و شہر والوں کی رویت دوسرے ملک و شہر والوں کیلئے معتبر نہیں ہوگی، اس قول کے ثبوت میں یہ حدیث پیش کی جاتی ہے کہ:

﴿عن كريب أن أم الفضل بنت الحارث بعثته إلى معاوية بالشام قال
فقدمت الشام فقصيت حاجتها واستهل على رمضان وأنا بالشام فرأيت
الهلال ليلة الجمعة ثم قدمت المدينة في آخر الشهر فسألني عبد الله بن
عباس ثم ذكر الهلال فقال متى رأيتم الهلال فقلت رأينا ليلة الجمعة
فقال أنت رأيته فقلت نعم رأه الناس وصاموا وصام معاوية فقال لكنا
رأيناه ليلة السبت فلانزال نصوم حتى نكمل ثلاثين أو نراه فقلت أولا
تكتفي بروية معاوية وصيامه فقال لا هكذا أمرنا رسول الله ﷺ ☆
رواه مسلم ص ۲۱۱ ج ۲﴾

یعنی ”کریب مولیٰ ابن عباسؓ فرماتے ہیں کہ مجھے ام فضل بنت حارثؓ نے شام میں معاویہؓ کے پاس بھیجا میں نے اس کا کام پورا کیا وہاں شام میں رمضان کا چاند نظر آ گیا میں نے یہ چاند جمعہ کی رات دیکھا پھر میں مہینہ کے آخر میں مدینہ آیا تو مجھ سے عبد اللہ بن عباسؓ نے پوچھا تم نے کب چاند دیکھا؟ میں نے کہا جمعہ کی رات کو، انھوں نے کہا کیا تم نے بھی دیکھا، میں نے کہا ہاں لوگوں نے بھی دیکھا اور روزہ رکھا اور امیر المؤمنین معاویہؓ نے بھی روزہ رکھا، عبد اللہ بن عباسؓ نے کہا ہم نے ہفتہ کی رات کو چاند دیکھا تھا اس لئے ہم تیس (۳۰) روزے پورے کریں گے یا اس سے قبل چاند دیکھ لیں گے، میں نے کہا کہ کیا آپ معاویہؓ کی رویت کا اعتبار نہیں کرتے، انھوں نے کہا نہیں ہم کو نبی کریم ﷺ کا یہی حکم ہے“ اس حدیث سے ان لوگوں نے دلیل پکڑی ہے جو کہتے ہیں کہ ہر شہر و ملک کے لئے اپنی رویت ہی معتبر ہے دوسرے ملک و شہر والوں کی رویت ان کے لئے نہیں ہے۔

جو لوگ یہ کہتے ہیں کہ ایک ملک و شہر والوں کی رویت دوسرے ملک و شہر والوں کے لئے بھی ہے اس میں ملکوں اور شہروں کے قرب و بعد کا کوئی اعتبار نہیں وہ اس حدیث کا یہ جواب دیتے ہیں کہ ابن عباس کی یہ اپنی رائے ہے اور انھوں نے جو رسول اللہ ﷺ کا حوالہ دیا ہے تو اس سے مراد کئی ایسی حدیث نہیں جو عبد اللہ کو معلوم ہو اور جس کا مطلب یہ ہو کہ دور والوں کی رویت کا کوئی اعتبار نہیں اور ہر ایک ملک و شہر کی رویت اسکے اپنے لئے ہے دوسروں کے لئے نہیں ہے بلکہ قرین قیاس یہی بات ہے کہ انھوں نے اس مشہور و معروف متفق علیہ حدیث کی طرف اشارہ کیا تھا جس کے الفاظ یہ ہیں:

﴿صوموا لرؤیتہ و أفطروا لرؤیتہ﴾ مشکوٰۃ مع المرقاة ۴۶۳ ج ۲

یعنی ”روزہ رکھو چاند دیکھ کر اور رمضان کا اختتام بھی چاند دیکھ کر کرو“ اس حدیث سے انھوں نے یہ استدلال کیا کہ ہر ملک و شہر کی اپنی رویت ہے حالانکہ اس حدیث میں اس بات کی طرف کوئی اشارہ نہیں ہے اور اگر اس حدیث کا یہی مطلب لیا جائے تو پھر ہر ملک و شہر کی رویت صرف اسکے شہریوں کے لئے ہی ہوگی خواہ ملک و شہر ایک دوسرے کے قریب تر بھی کیوں نہ ہوں اور ان کا مطلع ایک بھی کیوں نہ ہو کیونکہ اس حدیث میں ملکوں اور شہروں کے اتحاد کی بات نہیں کی گئی بلکہ یہاں رویت کو معتبر قرار دیا گیا ہے اس حدیث کے ظاہری مفہوم کے اعتبار سے دو ملکوں یا دو شہروں کے مابین مطلع کے اتحاد کے باوجود اگر ایک میں چاند نظر آ گیا اور دوسرے میں مطلع ابراؤد ہونے کے باعث چاند نظر نہیں آیا تو ان کو جنھوں نے چاند نہیں دیکھا گلے دن چاند کا انتظار کرنا پڑے گا کیونکہ جب ہر ملک و شہر کی اپنی رویت ہے تو پھر ان کی رویت نہ ہونے کی وجہ سے ان پر رمضان یا شوال کے تیس دن پورے کرنے ہوں گے حالانکہ اسلاف میں سے کسی کا بھی یہ مسلک نہیں ہے اس سے معلوم ہوا کہ حدیث ”صوموا لرؤیتہ و أفطروا لرؤیتہ“ کا یہ مطلب ہرگز نہیں کہ ہر ملک و شہر کی اپنی رویت ہے خواہ وہ ایک دوسرے کے قریب ترین بھی کیوں نہ ہوں اور اس بات کا ثبوت کہ ہر شہر کی اپنی اپنی رویت نہیں ہے یہ حدیث ہے:

﴿عن ابن عباسؓ قال جاء الى النبی ﷺ اعرابی فقال أبصرت الهلال

اليلة فقال تشهد أن لا اله الا الله وأن محمد عبده ورسوله قال نعم قال قم

یافلان فناد فی الناس فلیصوموا غداً ☆ رواہ ابن حبان ص ۸۷ ج ۵

یعنی ”ابن عباسؓ فرماتے ہیں کہ ایک اعرابی رسول اللہ ﷺ کے پاس آیا اور کہا میں نے رات کو چاند دیکھا ہے آپ ﷺ نے اس سے فرمایا تم گواہی دیتے ہو کہ اللہ کے سوا کوئی معبود نہیں اور محمد ﷺ اس کے بندے اور رسول ہیں، اس نے کہا ہاں میں گواہی دیتا ہوں، آپ ﷺ نے ایک شخص کو حکم دیا جاؤ لوگوں میں اعلان کر دو کہ وہ کل روزہ رکھیں، اس حدیث میں ہے کہ مدینہ والوں نے رمضان کا چاند نہیں دیکھا مدینہ سے باہر کسی اعرابی نے دیکھائی دیکھا اس نے اگلے دن رسول اللہ ﷺ کے پاس آکر گواہی دی آپ ﷺ نے اسکی گواہی کو قبول فرماتے ہوئے اگلے دن مسلمانوں کو روزہ رکھنے کا حکم دے دیا، اس سے صاف ظاہر ہے کہ ہر شہر و ملک والوں کی اپنی اپنی رویت ضروری نہیں ہے بلکہ اگر کسی وجہ سے انھوں نے چاند نہیں بھی دیکھا لیکن اس شہر سے باہر والوں میں سے کسی نے دیکھ لیا تو ان شہر والوں کو اسکی گواہی قبول کرنی ہوگی اور کسی ملک و شہر کے باہر رہنے والوں کی قرآن و سنت میں کوئی تحدید و تعین نہیں کہ وہ اس شہر و ملک کے قریب رہتے ہوں یا بعید جنہوں نے چاند دیکھا ہے یعنی سنت رسول ﷺ سے صرف یہ ثابت ہے کہ چاند دیکھنے والا مسلمان ہونا چاہیے اور بس اس لئے آپ ﷺ نے اس سے یہ نہیں پوچھا کہ تم کہاں سے آئے ہو بلکہ اس سے صرف یہ پوچھا کہ تم مسلمان ہو یا نہیں، اگر کوئی کہے کہ اسکا قریب سے آنا واضح ہے کیونکہ اس نے رات کو چاند دیکھا اور صبح کے بعد کسی وقت نبی کریم ﷺ کے پاس پہنچ گیا، اگر وہ رات کو بھی چلا ہوا اور دن کا بھی کچھ حصہ تو زیادہ سے زیادہ بیس یا تیس میل کا سفر کیا ہوگا اس سے زیادہ نہیں لہذا اثابت ہوا کہ وہ قریب سے آیا تھا جہاں سے مدینہ والوں اور اسکی رہائش کے مابین مطلع کا ایک ہونا یقینی بات ہے اس کا جواب یہ ہے کہ اسمیں شک نہیں کہ یہ شخص ایسی جگہ سے آیا ہوگا جس جگہ اور مدینہ کے مابین مطلع کا ایک ہونا واضح ہے لیکن اس حدیث کا یہ مطلب ہرگز نہیں کہ آپ ﷺ نے اسکی شہادت مطلع کے ایک ہونے کی وجہ سے قبول کی تھی اور اگر کوئی شخص ایسی جگہ سے آتا جس جگہ اور مدینہ کے مابین اختلاف مطلع ہوتا تو آپ ﷺ اسکی شہادت قبول نہ کرتے اس قسم کا مفہوم اس حدیث اور اس جیسی دوسری حدیث سے نکالنا بلا دلیل ہے، مطلع کے ایک ہونے یا مختلف ہونے کی بحث متاخرین کی ایجاد ہے سلف میں اس قسم کی بحث کا کوئی ثبوت نہیں ملتا بلکہ صحابہ کرام روزہ یا قربانی تب کرتے

جب تمام مسلمان ایسا کرتے مثال کے طور پر یہ حدیث ملاحظہ ہو:

﴿عن مسروق قال دخلت على عائشة يوم عرفة فقالت اسقوا مسروقا سويفا واكثروا حلواه قال فقلت انى لم يمعنى أن أصوم اليوم انى خفت أن يكون يوم النحر فقالت عائشة النحر يوم ينحر الناس و الفطر يوم يفطر الناس ☆ رواه البيهقي، السنن الكبرى ﷺ ۲۵۲ ج ۴﴾

یعنی ”مسروق“ کہتے ہیں کہ میں عرفہ کے دن بی بی عائشہؓ کے پاس گیا بی بی نے فرمایا مسروق کو ستوا بنا کر کھلاؤ اور اسکو میٹھا زیادہ کرو، مسروق نے کہا میں نے آج روزہ اس لئے نہیں رکھا کہ کہیں یہ قربانی کا دن نہ ہو، بی بی عائشہؓ نے فرمایا قربانی کا دن وہ ہے جس دن سب لوگ قربانی کریں اور عید الفطر کا دن وہ ہے جب سب لوگ عید منائیں، مصنف عبدالرزاق کی روایت میں یہ اضافہ بھی ہے کہ بی بیؓ نے فرمایا کہ اگر میں روزے سے نہ ہوتی تو میں بھی اس ستو کو چکھ لیتی، اس سے معلوم ہوا کہ جب کسی مسلمان ملک کے مسلمان اپنی یقینی رؤیت ہلال پر عمل کرتے ہوئے روزہ رکھیں یا عید کریں تو روئے زمین پر جس مسلمان کو بھی یہ خبر پہنچی ہو اس پر مسلمانوں کی اس جماعت کے ساتھ روزہ رکھنا یا عید کا موقعہ ہو تو عید منانا واجب ہے۔

لفظ ”بلد“ کے مفہوم کا تعین:

کہا جاتا ہے کہ جن محدثین نے ابن عباس کی روایت کو اپنی کتابوں میں روایت کیا ہے انھوں نے اس حدیث پر یہی باب منعقد کیا ہے کہ ہر بلد کی اپنی رؤیت ہے جیسا کہ صحیح مسلم میں بھی اس حدیث پر یہی باب قائم کیا گیا ہے اس سے نتیجہ نکالا جاتا ہے کہ محدثین نے اس حدیث کا یہی مفہوم سمجھا ہے، اس کا جواب یہ ہے کہ بلا شک ابن عباس کی حدیث پر محدثین نے جو باب قائم کیا ہے اس حدیث سے وہی ثابت ہوتا ہے کیونکہ اس حدیث میں ابن عباسؓ کے مذکورہ الفاظ یہی بتاتے ہیں کہ وہ ہر بلد کی اپنی رؤیت کے قائل تھے اور انھوں نے حدیث ”صوموا لرؤیتہ و أفطروا لرؤیتہ“ سے یہی مفہوم اخذ کیا لیکن بحث اس بات پر ہے کہ ابن عباسؓ نے اس حدیث سے جو مفہوم سمجھا وہ صحیح بھی ہے یا نہیں اور محدثین کرام نے اس حدیث پر جو باب

قائم کیا ہے ”لکل بلد رؤیتہم“ یعنی ہر بلد کی اپنی رویت ہے اس میں بلد سے مراد کیا ہے عربی زبان میں بلد سے مراد کبھی ملک لیا جاتا ہے اور کبھی اسکا اطلاق شہر پر ہوتا ہے اگر اس بلد سے مراد مسلمانوں کا ایک ملک لیا جائے تو یہ صحیح نہیں ہے کیونکہ اس حدیث میں اس بات کی صراحت موجود ہے کہ ابن عباسؓ نے اس سے ایک ملک و سلطنت نہیں سمجھی کیونکہ یہ اس وقت کا واقعہ ہے جب پورے عالم اسلام پر معاویہ بن ابی سفیانؓ کی حکومت تھی اور اسوقت تمام امت مسلمہ کے وہی خلیفہ تھے اس کے باوجود ابن عباسؓ نے معاویہؓ اور مسلمانوں کے دار الخلافہ کی رویت کو قبول نہیں کیا جس کا صاف مطلب یہ ہے کہ ابن عباسؓ یہ سمجھتے تھے کہ مسلمانوں کی سلطنت کے ایک ہونے کے باوجود اسلامی سلطنت کے ہر شہر کی اپنی رویت ہے اگرچہ انکا مطلع ایک ہی کیوں نہ ہو ویسے بھی اہل مدینہ اور اہل شام کے مطلع کے مختلف ہونے کی کوئی دلیل نہیں ہے کیونکہ شام کا شہر دمشق مدینہ سے شمال مغرب میں ہے، سیدھا مغرب میں نہیں ہے اس لئے اگر دمشق میں چاند تھا تو اسے مدینہ کے افق پر بھی ہونا چاہیے تھا یعنی اس موقع پر چاند کا دمشق میں دکھائی دینا اور مدینہ میں نظر نہ آنا مطلع کے اختلاف کے سبب نہیں بلکہ کسی اور سبب تھا یعنی اس وقت چاند مدینہ کے افق پر ضرور موجود تھا مگر غالباً مطلع صاف نہ ہونے کی وجہ سے دکھائی نہیں دیا لہذا اس حدیث میں ابن عباسؓ کے قول کا صاف مطلب یہی ہے کہ ہر شہر والوں کی خواہ ان کا مطلع ایک ہو یا مختلف ہو ان کی اپنی اپنی رویت ہے یعنی ایک شہر کی رویت دوسرے شہر والوں کے لئے معتبر نہیں ہے یعنی اس حدیث سے مطلع کے متفق اور مختلف ہونے کی بحث نکالنا بلا دلیل ہے اور ابن عباسؓ کے قول کی غلط تاویل ہے۔

ابن عباسؓ کے قول پر اہل علم شخصیات کی رائے:

امام شوکانی اس مسئلہ پر بحث کرتے ہوئے فرماتے ہیں کہ:

﴿واذا راه اهل بلد لزم سائر البلاد الموافقة . أما كونه اذا راه اهل بلد لزم سائر البلاد الموافقة فوجه الاحاديث المصرحة بالصيام لرؤيته والافطار لرؤيته وهي خطاب لجميع الامة فمن راه منهم في اى مكان

كان ذالك رؤية لجميعهم. وأما استدلال من استدل بحديث كريب عند مسلم وغيره أنه استهل عليه رمضان وهو بالشام فرأى الهلال ليلة الجمعة وقدم المدينة فاخبر بذلك ابن عباس فقال لئنا رأينا ليلة السبت فلانزال نكمل الصوم حتى نكمل ثلاثين أو نراه ثم قال هكذا أمرنا رسول الله ﷺ. وله الفاظ ففير صحيح لأنه لم يصرح ابن عباس بان النبي أمرهم بانهم لا يعملوا برؤية غيرهم من أهل الاقطار بل أراد ابن عباس أنه أمرهم باكمال الثلاثين أو يروه ظنانه ان المراد بالرؤية رؤية أهل المحل وهذا خطأ في الاستدلال أوقع الناس في الخبط والخلط حتى تفرقوا في ذالك على ثمانية مذاهب وقد أوضحت المقام في الرسالة التي سميتها : اطلاع أرباب الكمال على مافي رسالة الجلال في

الاهلال من الاختلال ☆ الدرارى المضيفة ص ۲۰، ۲۱ ج ۲ ﴿

یعنی ”جب کسی شہر و ملک والے چاند دیکھ لیں تو تمام ممالک اسلامیہ والے اور تمام شہروں والے اسکی موافقت پر مجبور ہونگے اسلئے کہ رسول اللہ ﷺ کے الفاظ ”صوموا لرؤیتہ وافطروا لرؤیتہ“ تمام بلاد و تمام شہروں کیلئے عام ہیں ان الفاظ میں کسی شہر یا ملک کی تخصیص نہیں ہے اسلئے مسلمانوں کے کسی ملک و شہر کی رؤیت تمام مسلمانوں کیلئے ہے، اور اسکے برعکس نظریہ رکھنے والوں کا ابن عباسؓ کی حدیث سے استدلال جس میں انھوں نے مدینہ میں رہتے ہوئے اہل شام کی رؤیت کو قبول نہیں کیا تھا اور کہا تھا ”ہم کو رسول اللہ ﷺ کی یہی تعلیم ہے“ لیکن اس میں ابن عباسؓ نے رسول اللہ ﷺ کے کوئی ایسے الفاظ نقل نہیں کئے ہیں جن سے یہ ظاہر ہو کہ ہم اپنے علاوہ کسی دوسرے شہر و ملک کی رؤیت کو قبول نہ کریں یا ہمارے لئے صرف اپنی ہی رؤیت ہے اور کسی دوسرے کی رؤیت ہمارے لئے نہیں ہے پس ابن عباسؓ کا اس حدیث سے استدلال کہ ہر شہر کی اپنی رؤیت ہے مذکورہ استدلال صحیح نہیں ہے بلکہ انکو غلط فہمی ہوئی ہے، اسی غلط استدلال نے لوگوں کو آٹھ مذاہب میں منقسم ہونے پر مجبور کر دیا ہے ہم نے اپنی کتاب [اطلاع ارباب الکمال علی مانی رسالۃ الجلال فی

الاحلال من الاختلال] میں اس مسئلہ کو وضاحت سے لکھا ہے، علامہ نواب صدیق حسن خانؒ نے الروضۃ الندیہ ص ۳۳۱ ج ۱ میں امام شوکانیؒ کے مذکورہ قول کی تائید کی ہے اور موجودہ دور کے محدث علامہ ناصر الدین البانی نے بھی تمام المئتہ ص ۳۹۸ میں اسی قول کو رائج قرار دیا ہے مگر شیخ نے یہ بھی لکھا ہے کہ اس قول پر عمل کرنے کے لئے ایک خلیفہ اور ایک سلطنت کا ہونا ضروری ہے اور جب تک یہ چیز میسر نہیں ہو جاتی ہر ملک کے مسلمانوں کو اپنی حکومت کی رؤیت کے قاعدے اور طریقہ پر کار بند رہنا چاہیے تاکہ مسلمانوں اور امت مسلمہ کے مابین کسی قسم کا خلفشار پیدا نہ ہو اور مسلمانوں کا امن و سکون برباد نہ ہو جیسا کہ بعض عرب ملکوں میں اس کا سلسلہ جاری ہے۔

شیخ الاسلام ابن تیمیہؒ کا موقف:

شیخ الاسلام ابن تیمیہؒ نے مجموع الفتاویٰ ص ۱۰۳ ج ۲۵ میں لکھا ہے کہ:

﴿مسئلة رؤية بعض البلاد رؤية لجميعها فيها اضطراب فانه قد حكى ابن عبد البر الاجماع على أن الاختلاف فيما يمكن اتفاق المطالع فيه فاما ما كان مثل الاندلس و خراسان فلا خلاف أنه لا يعتبر. قلت أحمد اعتمد في الباب على حديث الاعرابي الذي شهد أنه أهل الهلال البارحة فامر النبي ﷺ الناس على هذه الرؤية مع أنها كانت في غير البلد وما يمكن أن تكون فوق مسافة القصر ولم يستفصله وهذا الاستدلال لا ينافي ما ذكره ابن عبد البر لكن ما حد ذلك والذين قالوا لا تكون رؤية لجميعها كأكثر أصحاب الشافعي منهم من حدد ذلك بمسافة القصر ومنهم من حدد بما تختلف فيه المطالع كالبحجاز مع الشام والعراق مع خراسان وكلاهما ضعيف فان مسافة القصر لا تعلق لها بالهلال وأما لا قاليم فما حدد ذلك ثم هذا خطأ من وجهين. أحد هما أن الرؤية

تختلف باختلاف التشريق والتفريب فانه متى رؤى بالمشرق وجب أن يرى فى المغرب ولا ينعكس لأنه يتأخر غروب الشمس بالمغرب عن وقت غروبها بالمشرق فاذا كان قد رؤى ازداد بالمغرب نورا وبعدها عن الشمس وشعاعها وقت غروبها فيكون أحق بالرؤية وليس كذلك اذا رؤى بالمغرب لانه قد يكون سبب الرؤية تأخر غروب الشمس عندهم فازداد بعدا وضوا لما غربت بالمشرق كان قريبا منها . ثم انه لما رؤى بالمغرب كان قد غرب عن اهل المشرق فهذا أمر محسوس فى غروب الشمس والهلال وسائر الكواكب وكذلك اذا دخل وقت المغرب بالمغرب دخل بالمشرق ولا ينعكس وكذلك الطلوع اذا طلعت بالمغرب طلعت بالمشرق ولا ينعكس فطلوع الكواكب وغروبها بالمشرق سابق وأما الهلال فطلوعه ورؤيته بالمغرب سابق لانه يطلع من المغرب وليس فى السماء ما يطلع من المغرب غيره وسبب ظهوره بعده عن الشمس فكلما تأخر غروبها ازداد بعده عنها فمن اعتبر بعد المساكن مطلقا فلم يتمسك باصل شرعى ولا حسى وأيضا فان هلال الحج مازال المسلمون يتمسكون فيه برؤية الحجاج القادمين وان كان فوق مسافة القصر الوجه الثانى أنه اذا اعتبرنا حدا كمسافة القصر او الاقاليم فكان رجل فى آخر المسافة والاقليم فعليه أن يصوم ويفطرو ينسك وآخر بينه وبينه غلوة سهم لا يفعل شيئا من ذلك وهذا ليس من دين المسلمين فالصواب فى هذا . والله أعلم . ما دل عليه قوله عليه السلام صومكم يوم تصومون وفطركم يوم تفطرون وأضحاكم يوم تضحون . رواه الترمذى بلفظ . الصوم يوم تصومون والفطر يوم تفطرون والا

ضحیٰ یوم تضحون . والبیہقی بلفظ : صومکم یوم تصومون وأضحاکم یوم تضحون ورواہ ابوداؤد بلفظ : من رواۃ أبی ہریرۃؓ کذا فی الكنز حدیث ۲۳۷۵۹ وما بعد ہ . فاذا شہد شاہد لیلۃ الثلاثین من شعبان أنه رآہ بمکان من الامکنۃ قریب أو بعید وجب الصوم وكذلك اذا شہد بالرؤیۃ نهار تلك الیلۃ الی الغروب فعلیہم امساك مابقى سواء كان من اقلیم أو اقلیمین : والاعتبار ببلوغ العلم بالرؤیۃ فی وقت یفید فاما اذا بلغتہم الرؤیۃ بعد غروب الشمس فالمستقبل یجب صومہ بكل حال لكن الیوم الماضی هل یجب قضاء ہ فانه قد یبلغہم فی أثناء الشهر أنه رؤی باقلیم آخر ولم یروا قریبا منهم . الاشبه أنه ان رؤی بمکان قریب وهو مایمکن ان یبلغہم خبرہ فی الیوم الاول فهو کما لوروی فی بلدہم ولم یبلغہم . وأما اذا رؤی بمکان لا یمکن وصول خبرہ الیہم الا بعد مضی الاول فلا قضاء علیہم لان صوم الناس ہوا الیوم الذی یصومونہ ولا یمکن أن یصوموا الا الیوم الذی یمکن فیہ رؤیۃ الهلال وهذا لم یکن یمکنہم فیہ بلوغہ فلم یکن یوم صومہم . وكذلك فی الفطرو والنسک لكن ہولاء هل یفطرون اذا ثبت عندهم فی أثناء الشهر أنه رؤی بناء علی تلك الرؤیۃ . لكن ان بلغتہم بخبر واحد لم یفطروا لأنه قد ثبت عندهم فی أثناء ہ ما یفطرون بہ ولا یقضون الیوم الاول فیکون صومہم تسعة وعشرین کما یقولہ من یقول بالمطالع اذا صام برؤیۃ مکان ثم سافر الی مکان تقدمت رؤیتہم فانه یفطر معہم ولا یقضی الیوم الاول ﴿

یعنی ”یہ قول کہ مسلمانوں کے کسی ایک شہر میں چاند کا دیکھائی دینا باقی شہروں کے سب مسلمانوں کے لئے ہے، اضطراب واختلاف کا شکار ہے کیونکہ علامہ ابن عبدالبرؒ نے اس بات پر علماء کا اجماع نقل کیا ہے

کہ علماء کا اختلاف اس بات میں ہے کہ جہاں مطلع ایک ہے وہاں ایک شہر و ملک کی رویت دوسرے شہر و ملک کیلئے ہے یا نہیں بعض کے نزدیک ہے اور بعض کے نزدیک نہیں ہے اور جہاں اختلاف مطلع محقق ہے جیسے اسپین و خراسان اور افغانستان و ایران اور ترکی وغیرہ وہاں ایک کی رویت دوسرے کے لئے نہ ہونے پر ابن عبد البرؒ نے اجماع نقل کیا ہے (امام ابن عبد البرؒ کا یہاں اجماع نقل کرنا صحیح نہیں کیونکہ حنفیہ کے یہاں مطلقاً اختلاف مطلع معتبر نہیں آئیں قرب و بعد کا کوئی فرق نہیں)، امام احمدؒ نے اس مسئلہ میں اعرابی و دیہاتی کی اس حدیث پر اعتماد کیا ہے جس میں ہے کہ اس نے رسول اللہ ﷺ کے پاس آ کر چاند کی شہادت دی تھی اور رسول اللہ ﷺ نے اسکی شہادت قبول فرمائی تھی اس حدیث میں ہے کہ آپ ﷺ نے مدینہ سے باہر والے شخص کی شہادت قبول فرمائی تھی یہ بھی واضح ہے کہ یہ شخص جہاں سے نماز کی قصر کی مسافت شروع ہوتی ہے اسکے آگے سے نہیں آیا ہوگا کیونکہ یہ مغرب کے وقت کے بعد کا چلا ہوا تھا اور اگلے دن کے کسی حصہ میں مدینہ پہنچا تھا ایسا آدمی اتنا ہی سفر کر سکتا ہے اس سے زیادہ نہیں کر سکتا اس لئے نبی کریم ﷺ نے اس سے پوچھنے کی زحمت نہیں کی کہ وہ کہاں سے آیا ہے، پس یہ واقعہ علامہ ابن عبد البرؒ کے نقل کردہ قول کے خلاف نہیں ہے کیونکہ یہ اعرابی ایسی جگہ سے نہیں آیا تھا جہاں اسکے اور مدینہ کے مابین مطلع کا اختلاف ہو لیکن کسی شہر و ملک والوں کو باہر کے کسی شہر و ملک کی رویت ماننی چاہیے اور کس کی نہیں؟ اور اسکی کیا حد ہے؟ اس بارے میں مذاہب کے مابین اختلاف ہے جو لوگ کہتے ہیں کہ ایک شہر کی رویت دوسرے سب شہروں کے لئے نہیں ہے ان میں سے بعض اسکی حد مسافت قصر مقرر کرتے ہیں جیسا کہ اکثر شافعیہ کا قول ہے ان میں سے بعض کے ہاں جہاں اختلاف مطلع ہے وہاں ایک کی رویت دوسرے کے لئے نہیں ہے اور جہاں اختلاف مطلع نہیں ہے وہاں ایک کی رویت دوسرے کیلئے معتبر ہے مگر یہ دونوں قول ضعیف ہیں کیونکہ مسافت قصر کا رویت ہلال کے مسئلہ سے کوئی تعلق نہیں ہے اور ملکوں اور قایموں کا فرق بھی محدود نہیں ہے (ملک چھوٹے بھی ہوتے ہیں اور بڑے بھی) پھر یہ قول دو وجوہات کی بنا پر غلط ہے اولاً یہ کہ رویت ہلال مشرق و مغرب کی سمتوں کے اعتبار سے مختلف ہوتی ہے کیونکہ چاند مغربی ملکوں میں پہلے نظر آتا ہے اور مشرقی ملکوں میں بعد میں نظر آتا ہے اسلئے اگر مغربی ملکوں میں جس دن چاند نظر آیا ہو ضروری نہیں کہ مشرقی ملکوں میں بھی نظر آ سکے لیکن اگر مشرقی

ملکوں میں نظر آ جائے تو اسی وقت مغرب ملکوں میں بھی اسکا نظر آنا یقینی ہے اسکی مثال یہ ہے کہ مغرب کا وقت جب مغربی ملکوں اور شہروں میں داخل ہوتا ہے تو اس وقت مشرقی ملکوں اور شہروں میں اسکا داخل ہونا یقینی ہوتا ہے اسکے برخلاف مشرقی ملکوں اور شہروں میں مغرب کا وقت داخل ہونے سے یہ لازم نہیں کہ مغربی ملکوں اور شہروں میں یہ وقت داخل ہو چکا ہو اسکی وجہ یہ ہے کہ سورج کا مطلع مشرق ہے جبکہ چاند کا مطلع مغرب ہے اس لئے رؤیت ہلال کو مطلقاً ملکوں اور اقلیموں کے اعتبار سے تقسیم کرنا غلط ہے، اور اسکے غلط ہونے کی دوسری وجہ یہ ہے کہ ایک ملک کی سرحد پر بسنے والے مسلمان اس ملک کی رؤیت پر اعتبار کرتے ہوئے روزہ رکھیں اور اس سرحد سے ملحق چند گز کے فاصلہ پر دوسرے ملک کے مسلمان اس لئے روزہ نہ رکھیں یا عید نہ کریں کہ ابھی اس ملک میں چاند نہیں ہوا ایک مضحکہ خیز بات ہے اس لئے اس مسئلہ میں صحیح قول وہ ہے جس پر نبی کریم ﷺ کے الفاظ (صومکم یوم تصومون وفطرکم یوم تفطرون واطعامکم یوم تظعون) کا عموم دلالت کرتا ہے یعنی تمہارے لئے روزہ کا دن وہ ہے جس میں تم سب روزہ رکھو اور تمہارے لئے افطار کا دن وہ ہے جس تم سب افطار کرو اور تمہاری قربانی کا دن وہ ہے جس دن تم سب قربانی کرو اس لئے کوئی مسلمان جب شعبان کی تمیں کی رات کو گواہی دے کہ اس نے چاند دیکھا ہے تو تمام مسلمانوں کو اس کی رؤیت پر اعتبار کرتے ہوئے اگلے دن رمضان کا روزہ رکھنا چاہیے اور جہاں تک اس مسلمان کی شہادت کی خبر پہنچ سکے وہاں تک رمضان کے ہو جانے کا حکم لاگو ہوگا یہاں ملکوں اور شہروں کے قرب و بعد کا کوئی اعتبار نہیں ہوگا اسی طرح اگر تمیں کے دن کوئی گذشتہ رات میں چاند دیکھنے کی شہادت دے تو بھی مسلمانوں کو اس دن کے بقیہ حصہ میں کھانا پینا ترک کر دینا لازم ہوگا خواہ یہ شہادت اس ملک کی ہو یا کسی دوسرے ملک سے آئے لیکن خبر پر عمل کرنا اس وقت ضروری ہوگا جب رؤیت ہلال کی خبر کا ملنا مفید ہو یعنی اس پر عمل کرنا ممکن ہو جیسے تمیں تاریخ کی رات کی شہادت یا رات گذرنے کے بعد دن کی شہادت اور اگر ایک دن مکمل گذر جانے کے بعد شہادت پہنچے تو اس روزہ کی قضاء ضروری ہوگی، اسکا حکم یہ ہے کہ جب خبر قریب سے آئے تو اس روزہ کی قضاء ہوگی جس طرح ایک شہر کے بعض لوگوں تک اپنے شہر کی رؤیت کی خبر پورے دن نہ پہنچ سکے تو ان لوگوں پر اس روزہ کی قضاء ضروری ہوتی ہے، لیکن اگر خبر دور سے پہنچے جہاں سے ایک دن میں اسکا پہنچنا ناممکن ہو تو اس دن کی قضاء

لوگوں پر نہیں ہے کیونکہ روزہ کی فرضیت کا حکم ان لوگوں پر لاگو ہوگا جن کو اس دن کے روزہ کی خبر کا پہنچنا یقینی طور پر ممکن ہو پس جس جگہ سے ایک دن میں خبر کا پہنچنا ممکن نہ ہو وہ دن ان کے لئے رمضان کا دن نہیں ہو سکتا اور یہی حکم ان کی عید الفطر اور عید الاضحیٰ کا ہے لیکن رمضان کے چاند کو اس میں خصوصیت حاصل ہے یعنی اگر عید کے چاند کی رؤیت انتیس (۲۹) روزے پورے کر لینے کے بعد تیس (۳۰) کی رات میں ہو جائے تو کیا یہ لوگ جنہوں نے چاند کی اطلاع نہ ملنے کی بنا پر ایک دن تاخیر سے روزہ رکھنا شروع کیا تھا تیس (۳۰) کے چاند کی رؤیت پر اپنے ملک سے باہر کی شہادت قبول کر کے ان کے ساتھ عید کریں یا نہ کریں؟ اس کا حکم یہ ہے کہ اگر یہ شہادت خبر واحد پر مبنی ہو تو قبول نہ کریں کیونکہ وہ ان کی شہادت کے حساب سے ایک دن تاخیر سے روزہ شروع کر چکے ہیں اب اگر ان کی رؤیت کی شہادت قبول کریں تو ان کا رمضان اٹھائیس (۲۸) دن کا ہو جائے گا جبکہ رمضان انتیس (۲۹) یا تیس (۳۰) سے کم نہیں ہوتا یعنی وہ انتیس (۲۹) روزے پورے کیے بغیر عید نہیں کریں گے (یہ اسی طرح ہے جیسا کہ اختلاف مطالع ماننے والے کہتے ہیں کہ اگر کوئی شخص ایک جگہ پر روزہ رکھ کر سفر کرتا ہے اور وہاں جاتا ہے جہاں چاند ایک دن قبل ہو چکا ہو تو وہ گزشتہ روزے کی قضا نہیں کرے گا اور انتیس (۲۹) روزے پورے کئے بغیر عید نہیں منائے گا) شیخ الاسلام کے قول کے مطابق باہر کے چاند کی خبر کے لئے ضروری ہے کہ وہ ایسے وقت پر پہنچے جب اس پر عمل کرنا ممکن ہو مثلاً ایک دن گذر جانے کے بعد چاند ہو جانے کی اطلاع موصول ہوئی تو یہ خبر مفید کہلائے گی کیونکہ اس پر عمل ممکن ہے وہ اس طرح کہ اس خبر پر انتیس (۲۹) دن پورے کر کے عید کی جاسکتی ہے لیکن اسکے برخلاف اگر دو دن گذر جانے کے بعد اطلاع موصول ہوتی ہے تو یہ خبر مفید نہیں ہوگی کیونکہ اس طرح رمضان کے روزے صرف (۲۸) ہوں گے اور رمضان کبھی اٹھائیس (۲۸) دن کا نہیں ہوتا، اسی طرح شیخ الاسلام مجموع الفتاویٰ ص ۱۰۷ ج ۲۵ پر لکھتے ہیں کہ:

﴿فَالضَّابِطُ أَنْ مَدَارَ هَذَا الْأَمْرِ عَلَى الْبُلُوغِ لِقَوْلِهِ (صَوْمُ الرُّيُوتِ وَأَفْطَرُوا

لِرُيُوتِهِ) فَمَنْ بَلَغَهُ أَنَّهُ رَأَى ثَبَتَ فِي حَقِّهِ مِنْ غَيْرِ تَحْدِيدٍ بِمَسَافَةِ أَصْلًا

وَهَذَا يَطَابِقُ مَا ذَكَرَهُ ابْنُ عَبْدِ الْبَرِّ فِي أَنَّ طَرَفِي الْمَعْمُورَةِ لَا يَبْلُغُ الْخَبَرَ

فیہما الا بعد شهر فلا فائدة فيه بخلاف الاماكن الذى يصل الخبر فيها قبل انسلاخ الشهر فانها محل الاعتبار . فتدبر هذه المسائل الاربعة . وجوب الصوم والامساك . وجوب القضاء وجوب بناء العيد على تلك الرؤية وروية البعيد والبلاغ فى وقت بعد انقضاء العبادة ﴿

یعنی ”اس مسئلہ میں قاعدہ کلیہ خبر کا پہنچنا ہے اس میں قریب و بعید کے شہروں و ملکوں کا کوئی اعتبار نہیں یہی بات اس قول کے ساتھ مطابقت رکھتی ہے جس کا ذکر علامہ ابن عبدالبرؒ نے کیا ہے وہ یہ کہ اس روئے زمین کے دونوں سروں کے بیچ طویل فاصلے کی وجہ سے ایک سرے کی خبر دوسرے سرے تک ایک ماہ کے ختم ہونے سے قبل نہیں مل سکتی لہذا ایسی خبر جو عبادت کے اصل وقت کے بعد پہنچے بے سود ہے، یہاں وہ خبر مفید ہے جو عبادت کے دوران میں ایک ملک سے دوسرے ملک پہنچے اسی خبر کا اعتبار ہے اسی خبر سے رمضان شریف کے چار اہم مسائل متعلق ہیں: روزہ کا واجب ہونا، بقیہ دن کھانے پینے اور جماع کو ترک کرنا، گزرے ہوئے روزہ کی قضاء کرنا اور اس رؤیت پر عید کرنا“ پس معلوم ہوا کہ شیخ الاسلام ابن تیمیہؒ نے چاند کی رؤیت کے مسئلہ کو اختلاف مطالع اور ملکوں کے قرب و بعد یا ملکوں کے اتحاد و تعدد سے متعلق نہیں کیا بلکہ ان کے یہاں اہم چیز اطلاع ہے، یہ اطلاع خواہ قریب سے ہو یا بعید سے اپنے ملک سے ہو یا غیر ملک سے اگر وہ وقت مفید پر مل جائے تو اس پر عمل واجب ہے امام ابن عبدالبرؒ کا اس بات پر اجماع نقل کرنا کہ [ایک ملک کی رؤیت دوسرے ملک کے لئے ہے جو ایک دوسرے کے قریب ہوں اور جو دور دور ہوں جیسے اندلس و ایران و عراق تو ان میں سے کسی ملک کی رؤیت دوسرے ملک کے لئے نہیں ہے] علامہ ابن عبدالبرؒ کا یہ بیان شیخ الاسلام کے بیان کردہ قاعدہ کے خلاف نہیں ہے کیونکہ جب آخری مغربی ملک کی خبر آخری مشرقی ملک میں ایک ماہ گزر جانے کے بعد پہنچے تو اس کا فائدہ کیا ہے چونکہ امام ابن عبدالبرؒ کے زمانے میں خبر کے پہنچنے کا یہ حال تھا اس لئے انھوں نے اس پر اجماع نقل کیا کہ ان ملکوں میں سے کسی کی خبر دوسرے کیلئے نہیں ہے۔

شیخ الاسلام ابن تیمیہؒ فرماتے ہیں ہلال لغت عرب میں اس چاند کا نام ہے جس کو دیکھ کر اونچی اونچی آواز میں اسکی تشبیر کی جائے جبکہ چاند اگر آسمان میں موجود ہے مگر اسے دیکھا کسی نے نہیں تو اسے ہلال نہیں کہا

جائے گا اس سے معلوم ہوا کہ ہلال چاند کا آسمان میں موجود ہونا نہیں بلکہ زمین والوں کا اسکو دیکھ کر تشہیر کرنا ہلال کہلاتا ہے، شیخ الاسلام ندید فرماتے ہیں کہ ہمارے ذکر کردہ قول کے علاوہ دوسرے اقوال پر اعتراضات و اشکالات بہت ہیں جو ان اقوال کے ضعیف و نامعقول ہونے پر دلالت کرتے ہیں خاصکر جو لوگ ہلال کے متعدد ہونے کے قائل ہیں یعنی اختلاف مطالع پر ایمان رکھتے ہیں ان کے قول پر یہ اعتراض وارد ہوتا ہے کہ مثلاً حجاج کا قافلہ اپنے سفر کے راستے میں ذوالحجہ کا چاند دیکھتا ہے پھر جب یہ قافلہ مکہ پہنچتا ہے تو معلوم ہوتا ہے کہ وہاں چاند اس رات نظر نہیں آیا تھا جس رات حجاج کے قافلے نے چاند دیکھا تھا اس صورت میں حج ان قافلہ والوں کی رویت پر ادا کیا جائے گا حالانکہ اس ذوالحجہ کا چاند مکہ میں نہیں بلکہ مکہ سے باہر دیکھا گیا تھا لیکن اسی قافلہ کی رویت کو معتبر سمجھ کر اس پر ارکان حج ادا کئے جائیں گے، زمانہ ماضی میں اس قسم کے واقعات کا ہونا ایک بدیہی امر ہے اور اس بات پر دلیل ہے کہ ایک مقام کی رویت دوسرے مقام کی رویت پر مقدم ہوگی جب وہ اس سے پہلے واقع ہوا اور اسی کو معتبر مان کر ارکان و افعال حج ادا کئے جائیں گے۔

دور جدید میں مسئلہ رویت ہلال:

آج کے دور میں ذرائع ابلاغ بہت ترقی کر گئے ہیں آج آخر مغرب کی خبر آخر مشرق میں آنا فائز پہنچ جاتی ہے اسلئے کسی بھی مغربی ملک کی رویت مشرقی ملک کے لئے آج معتبر شمار ہوگی، شیخ الاسلام ابن تیمیہ فرماتے ہیں کہ اس قاعدے کی وجہ سے اگر تمام حجاج غلطی سے نو ذوالحجہ کے بجائے کسی دوسرے دن عرفات میں وقوف کریں تو ان کا حج صحیح ہوگا اسلئے کہ ان کو خبر غلط پہنچی اور وہ خبر کے ہی مکلف تھے اگر خبر غلط ہوگئی ہے تو وہ بے قصور اور معذور ہیں لیکن حجاج میں سے اگر کچھ نے جان بوجھ کر یا لاپرواہی کی بنا پر غلط دن وقوف کیا تو ان کا حج نہیں ہوگا اس سے معلوم ہوا کہ خبر کا پہنچنا ہی معتبر ہے خواہ یہ قریب سے آئے یا دور سے اس سے کوئی فرق نہیں پڑتا اسکی دلیل یہ ہے کہ ہم سب جانتے ہیں کہ صحابہ کرام و تابعین کے زمانے میں جب اسلامی سلطنت وسیع ہوگئی تھی تو چاند مسلمانوں کے بعض علاقوں میں ایک دن دیکھائی دیتا تھا جبکہ بعض علاقوں میں دوسرے دن دیکھائی دیتا تھا اور وہ لوگ اپنی اپنی رویت پر عمل کرتے ہوئے روزہ رکھتے اور عید کرتے تھے،

صحابہ کرام اور تابعین کا یہ عمل بدیہی ہے اس سے کسی کو انکار نہیں ہو سکتا اور یہ بھی ظاہر ہے کہ ایک علاقے کی رویت کی خبر مسلمانوں کے دوسرے علاقوں تک رمضان کے اندر بھی پہنچ جاتی ہوگی اور اگر بعد میں چاند دیکھنے والے مسلمانوں پر پہلے چاند دیکھنے والوں کی رویت کے بنا پر گزرے روزے کی قضاء ضروری ہوتی تو اس کا تذکرہ احادیث میں صاف اور واضح طور پر ملتا نیز اگر یہ اصول ہوتا کہ ہر صورت میں صرف پہلی ہی رویت کا اعتبار کیا جائے گا تو صحابہ کرام اس بات کی جستجو ضرور کرتے کہ کس علاقے میں چاند پہلے ہوا ہے اور کس علاقے میں بعد میں دکھائی دیا ہے تاکہ اس کے مطابق وہ گزرے ہوئے روزے کی قضاء کر سکیں مگر صحابہ کرام سے اس قسم کی کوئی بات ثابت نہیں ہے پس معلوم ہوا کہ اس قسم کے مسئلہ میں روزہ کی قضاء بے بنیاد ہے اور عبداللہ بن عباسؓ کی حدیث بھی اسی بات پر دلالت کرتی ہے کہ ہر شہر و ملک رویت کی خبر ملنے کا مکلف ہے جب اسکو خبر مسلمانوں کے کسی بھی علاقے سے مل گئی تو وہ اسی کا مکلف ہے اور وہ خبر اسکے لئے معتبر ہے اسی سے اسکا عید اور رمضان ہے، لیکن اگر اس خبر پر عمل ہو جانے کے بعد کسی جگہ سے یہ خبر ملے کہ وہاں چاند اس تاریخ کو نہیں بلکہ اس سے آگے یا پیچھے ہوا ہے تو وہ شہادت اب یہاں کے مسلمانوں کے لئے معتبر نہیں ہوگی جیسا کہ ابن عباسؓ نے اہل شام کی شہادت پر عمل نہیں کیا کیونکہ اس شہادت پر عمل کرنے کا وقت اب گزر چکا تھا یعنی اگر یہ شہادت بروقت ابن عباسؓ کو مل جاتی تو کوئی وجہ نہیں کہ وہ اسکو قبول کر کے اس پر عمل نہ کرتے اس سے معلوم ہوا کہ ابن عباسؓ کے اہل شام کی رویت پر عمل نہ کرنے کی اصل وجہ اختلاف مطالع نہیں بلکہ اس خبر کا بروقت نہ ملنا ہی اس کا سبب تھا، سعودی عربیہ کے مشہور و معروف عالم علامہ محمد علی صابونی اپنے رسالے ”الصیام“ میں لکھتے ہیں کہ:

﴿وهنا مسألة هامة وهي على جانب كبير من الأهمية لأن بها يتعلق

حكم شرعي عظيم وهو وجوب الصوم أو وجوب الإفطار وهذه المسألة

هل يعتبر اختلاف المطالع بالنسبة لشهر رمضان نوحها مما يلي :

مذهب الجمهور الفقهاء من المالكية والحنابلة والحنفية الى القول بانه

لا عبرة باختلاف المطالع فاذا ثبت رؤية الهلال في بلد اسلام الى القول

بانہ لاعبرۃ باختلاف المطالع فاذا ثبت رؤیۃ الهلال فی بلد اسلام وجب علی جمیع المسلمین الصیام تنفیذ القول الرسول ﷺ صوموا لرؤیتہ افطروا لرؤیتہ فالرسول ﷺ یخاطب جمیع المسلمین بهذا الحدیث الشریف ولیس الخطاب لاهل الشام أو لاهل المدینة او لاهل مصر فحسب وانما الخطاب لجمیع المسلمین فاذا رآه أحد فی أى بلد اسلامی وجب علی جمیع المسلمین الصیام . فعلی جمیع المسلمین أن یکون عید الاضحیٰ عندهم واحدأ کما أن الوقوف بعرفة یکون واحدأ لجمیع المسلمین ☆ رسالۃ الصیام ص ۲۹ ﴿

یعنی ”یہاں ایک بہت بڑا اہم مسئلہ ہے وہ یہ ہے کہ اختلاف مطالع کا اعتبار ہے یا نہیں ہے کیونکہ اسی مسئلہ سے ہماری عبادات متعلق ہیں جیسا کہ رمضان اور حج وغیرہ کا رؤیت ہلال سے تعلق ہے، اس مسئلہ میں جمہور و فقہاء کا قول یہ ہے کہ اختلاف مطالع کا اعتبار نہیں ہے جمہور مالکیہ جمہور حنابلہ جمہور حنفیہ فقہاء کا قول یہی ہے کہ کسی بھی اسلامی ملک و شہر میں چاند نظر آجائے تو وہ تمام مسلمانوں کے لئے ہے اسکی دلیل یہ ہے کہ رسول اللہ ﷺ کی حدیث میں فرمان ہے کہ ”صوموا لرؤیتہ وافطروا لرؤیتہ“ اس حدیث شریف میں رسول اللہ ﷺ نے تمام مسلمانوں کو مخاطب کیا ہے، یہ خطاب اہل شام، اہل مدینہ یا اہل مصر کے ساتھ خاص نہیں ہے جس طرح کہ تمام مسلمانوں کا عرفہ ایک ہوتا ہے اسی طرح ان کی قربانی والی عید بھی ایک ہی ہونی چاہیے“ اس کے بعد علامہ صابونی رسالہ الصیام ص ۳۲ میں فرماتے ہیں کہ:

﴿والی زمن قریب کان المسلمون یصومون ویفطرون فی یوم واحد فی ایام الدولۃ العثمانیۃ کانت ایام الصیام و ایام الاعیاد متفقۃ و متحدۃ و هذا بلا شک مظهر رائع من مظاهر وحدۃ المسلمین فی أقطار العالم ینبغی أن یأخذہ حکام المسلمین فی شتی الاقطار والدیار﴾

یعنی ”زمانہ ماضی قریب کی بات ہے کہ دولت عثمانیہ ترکیہ میں پورے ملک کے مسلمان ایک دن روزہ

شروع کرتے اور ایک دن عید کرتے تھے یہ آج کے مسلمانوں کے لئے زندہ مثال ہے مسلمان اگر دولت عثمانیہ میں ایسی وحدت و یگانگت کا عملی نمونہ پیش کر سکتے ہیں جب کہ اس وقت آج کی طرح ذرائع بھی نہیں تھے تو آج ممالک اسلامیہ اپنی اپنی انفرادی و قومی حکومتوں کو برقرار رکھتے ہوئے چاند کے مسئلہ میں ایسی وحدت و یگانگت کا عملی نمونہ کیوں نہیں پیش کر سکتے جب کہ آج ذرائع ابلاغ اس وقت کی نسبت بہت زیادہ ہیں، یہاں یہ بات بھی ذہن نشین رہنی چاہیے کہ دولت عثمانیہ والے مذہب کے اعتبار سے خفی تھے جب انھوں نے ایسا کیا تو آج حنفیہ جو ہندوستان، پاکستان اور بنگلہ دیش کے مسلمانوں کی اکثریت ہیں اس پر عمل کیوں نہیں کرتے، اور اس سے یہ بھی معلوم ہوا کہ خفی مذہب میں اختلاف مطالع کا کوئی اعتبار نہیں ہے، اور فتاویٰ عالمگیری کے حوالے سے ہم یہ بات نقل کر چکے ہیں کہ خفی مذہب کی ظاہر الرویہ کے اعتبار سے اختلاف مطالع کا کوئی اعتبار نہیں ہے، اس مذہب میں مشرق والوں کی خبر مغرب والوں کے لئے اور مغرب والوں کی خبر مشرق والوں کے لئے معتبر ہے۔

علامہ صابونی رسالہ الصیام ص ۳۳ پر فرماتے ہیں کہ ”مسلمانوں کے اس وقت دنیا میں جو بھی ممالک ہیں ان ملکوں کے ایک سمت کے آخری ملک اور دوسرے سمت کے آخری ملک کے چاند کے مطلع کے مابین صرف ۹ گھنٹے کا فرق ہے جس کا مطلب یہ ہے کہ تمام بلاد اسلامیہ رمضان کی پہلی رات کے کسی نہ کسی حصہ میں ضرور شریک رہتے ہیں یعنی مسلمانوں کے کسی ایک ملک میں چاند ہو گیا تو دنیا کے تمام مسلمان ممالک کے مسلمان اسی رات کی صبح صادق سے قبل روزہ رکھ کر وحدت امت کا ثبوت دے سکتے ہیں، لیکن بڑے ہی افسوس کی بات ہے کہ پاکستان اور امارات عربیہ کے مابین صرف ایک گھنٹہ کا فرق ہے مگر دونوں ملکوں کی عیدوں کے مابین چوبیس گھنٹہ اور کبھی کبھی اڑتالیس گھنٹہ کا فرق ہوتا ہے۔

مشہور خفی عالم مولانا یوسف لدھیانوی مرحوم آپ کے مسائل اور انکا حل ص ۲۶۰ ج ۳ پر لکھتے ہیں کہ ”اختلاف مطالع کا ظاہر مذہب میں کوئی اعتبار نہیں لیکن متاخرین نے اختلاف مطالع کو معتبر کہا ہے لیکن فتویٰ ظاہر مذہب پر ہے“ پس معلوم ہوا کہ رائج مذہب یہی ہے کہ اختلاف مطالع کا اعتبار نہ کرتے ہوئے تمام امت مسلمہ ایک ہی دن روزہ رکھے اور ایک ہی دن عید منائے۔

روزہ دار عید کی خبر مل جانے پر کیا کرے؟

اگر ایک شہر یا ملک میں عید کا چاند ہو جائے جبکہ دوسرے شہر یا ملک میں چاند نظر نہ آنے کے باعث مسلمان رمضان کے روزہ سے ہوں پھر ان کو روزہ کی حالت میں ہی خبر مل جائے کہ عید کا چاند ہو چکا ہے اور آج عید کا دن ہے تو ان لوگوں کو روزہ توڑ دینا چاہیے اور اگر عید کی نماز کا وقت ابھی باقی ہے تو عید کی نماز ادا کرنی چاہیے لیکن اگر عید کی نماز کا وقت گزر چکا ہے تو دوسرے دن عید کی نماز پڑھنی چاہیے اسکی دلیل یہ حدیث ہے کہ:

﴿عن ربعی بن حراش عن رجل من اصحاب النبی ﷺ قال اختلف

الناس فی آخر یوم من رمضان فقدم اعرابیان فشهدا عند النبی ﷺ باللة

لا هلا الهلال امس عشية فامر رسول الله ﷺ الناس ان يفطروا وان يغدوا

الی مصلاهم ☆ رواہ ابو داؤد . زوائد السنن ص ۷۸ ج ۳

یعنی ”ربعی بن حراش کہتے ہیں انہیں ایک صحابی رسول ﷺ نے بتایا کہ ایک بار نبی کریم ﷺ کے زمانے میں رمضان کے آخری دن میں شک پڑ گیا کہ یہ رمضان کا دن ہے یا عید کا دن، لوگوں نے اس دن روزہ رکھ لیا، دن کے وقت دو اعرابی آئے اور انھوں نے گواہی دی کہ انھوں نے گزشتہ رات کو عید کا چاند دیکھ لیا تھا، نبی کریم ﷺ نے لوگوں کو حکم دیا کہ روزہ توڑ دیں اور کل صبح عید کی نماز پڑھنے آئیں“ اس حدیث سے معلوم ہوا کہ عید کی اطلاع پا جانے کے بعد کسی مسلمان کیلئے جائز نہیں کہ اس دن روزہ رکھے، اس سلسلہ میں معلوم ہوا کہ بعض علماء جو یہ فتویٰ دیتے ہیں کہ لوگوں کو روزہ نہیں توڑنا چاہیے اور اس روزے کو نفلی شمار کر لینا چاہیے یہ فتویٰ صحیح نہیں کیونکہ نبی کریم ﷺ نے عید کے دن روزہ رکھنے سے منع فرمایا ہے اور مذکورہ بالا حدیث میں بھی نبی کریم ﷺ نے اعرابیوں کی شہادت پر صحابہ کرام کو روزہ توڑنے کا حکم دیا، یہ اس بات کی دلیل ہے کہ عید کے دن نفلی روزہ رکھنا جائز نہیں ہے۔

رویت ہلال سے تعلق رکھنے والے اہم مسائل:

رویت ہلال کے تعلق سے تین اہم مسئلے اور بھی ہیں جن کا حل کرنا بہت ضروری ہے ایک یہ کہ مکہ سے باہر کے مسلمان عرفہ کے دن کا روزہ کس دن رکھیں؟ کیا اس دن رکھیں جس دن تمام مسلمان عرفات کے میدان میں جمع ہوں یا اپنی رویت کے اعتبار سے جس دن نو (۹) ذوالحجہ کی تاریخ ہو اس دن رکھیں؟ معلوم ہونا چاہیے کہ نبی کریم ﷺ نے اس دن کے روزہ کے ثواب کو عرفہ کے دن مشروط رکھا ہے اسکا مطلب یہ ہوا کہ جس دن مسلمان عرفہ میں ہوں اس دن تمام دنیا کے مسلمانوں کو سوائے حجاج کے روزہ رکھنا چاہیے اور جس وقت مسلمان عرفہ کے دن ہی روزہ رکھیں تو اسکے دوسرے دن عید ہونی چاہیے خواہ انکی رویت سے چاند کی تاریخ کچھ بھی ہو۔

اسی طرح دوسرا مسئلہ اسلامی تاریخ کے تعین کا ہے، ظاہر ہے کہ اسلامی تاریخ پوری دنیا کے مسلمانوں کی ایک ہوگی یہ کبھی نہیں ہو سکتا کہ دنیا کہ منقسم مسلم ممالک کی اسلامی تاریخ الگ الگ ہو اس طرح تاریخ کا مقصد فوت ہو جائے گا، اس وقت تمام دنیا کے اندر انگریزی تاریخ ایک ہوتی ہے، مشرق مغرب شمال اور جنوب میں ممالک کے واقع ہونے سے تاریخ پر کوئی اثر نہیں پڑتا حالانکہ تمام ممالک کے اوقات میں فرق ہوتا ہے، دو ملکوں میں کبھی ایک گھنٹہ کبھی دو گھنٹے اور کبھی اس سے زیادہ بھی فرق ہوتا ہے حتیٰ کہ بارہ گھنٹے کے فرق کے باوجود بھی دو ملکوں میں تاریخ ایک ہی رہتی ہے۔

اسی سے متعلق ایک تیسرا مسئلہ لیلۃ القدر کی فضیلت کا بھی ہے، لیلۃ القدر میں عبادت کا ثواب ایک ہزار رات سے بھی زیادہ ہے تو کیا یہ ممکن ہے کہ ہر ملک اور ہر شہر کی لیلۃ القدر اپنی ہو اس طرح تو متعدد لیلۃ القدر ہو جائیں گی جبکہ قرآن نے اس رات کو ایک رات کہا ہے ایک سے زائد نہیں کہا اور لیلۃ القدر کا ایک ہونا اسی وقت ممکن ہے جب پوری دنیا میں اسلامی تاریخ ایک ہو۔

خلاصہ کلام:

اس وقت عالم اسلام میں سے کسی بھی ملک کا ابن عباسؓ کی حدیث پر عمل نہیں کیونکہ صحیح مسلم میں ابن

عباسؓ کی حدیث پر قائم شدہ باب کہ ”ہر بلد کی اپنی رویت ہے“ سے موجودہ ممالک اور حکومتیں مراد نہیں ہو سکتیں کیونکہ جب ابن عباسؓ نے یہ بات کہی تھی اس وقت پورا عالم اسلام ایک ملک تھا اور جب امام مسلمؒ یا امام نوویؒ نے اس حدیث پر یہ باب قائم کیا اس وقت بھی عالم اسلام ایک خلیفہ کے تابع تھا یعنی ایک ملک تھا اس سے معلوم ہوا کہ ابن عباسؓ نے اس سے مراد شہر لئے تھے جب ایسا ہے تو کیا ہمارے اسلامی ممالک اپنے ہر چھوٹے بڑے شہر کی رویت کو علیحدہ علیحدہ ماننے کو تیار ہیں اور کیا کسی بھی عالم اور مفتی نے یہ فتویٰ دیا ہے کہ کسی بھی اسلامی ملک کا ہر شہر اپنا اپنا چاند خود دیکھے؟ ظاہر ہے کہ نہیں! پس معلوم ہوا کہ ابن عباسؓ کی روایت اگرچہ صحیح سند سے مروی ہے مگر ائمہ اسلام اور مذاہب اسلامیہ میں سے کسی کے نزدیک بھی قابل عمل نہیں ہے یعنی آج عالم اسلام میں سے کسی بھی فرقہ اور جماعت کا عمل اس حدیث پر نہیں ہے لہذا صحیح قول وہی ہے جو اس رسالے میں ائمہ مسلمین کے حوالے سے نقل کیا گیا ہے کہ کسی بھی ملک اور شہر کی رویت ان تمام ممالک اور شہروں کے لئے معتبر ہے جہاں تک یہ اطلاع بروقت پہنچ سکے۔

نقطہ والسلام

عطاء اللہ ڈیروی